

சரீரமற்றவர் ஆகுவதற்கான இலகுவான வழிமுறை.

இன்று, பாபா சென்ற கல்பத்திற்குரிய, நீண்ட காலம் பிரிந்திருந்து இப்போது கண்டெடுக்கப்பட்ட, அதியன்பிற்குரிய, அன்பான, ஒத்துழைக்கும் சக்தி சொருபங்களாக இருக்கும் குழந்தைகளைச் சந்திப்பதற்காக வந்திருக்கிறார். பாப்தாதா எப்போதும் தனது ஒத்துழைக்கும் குழந்தைகளுடன் இருக்கிறார். துண்டிக்க முடியாத அன்பும், ஒத்துழைப்பிற்குமான இழை எப்போதும் அழியாதது. இன்று, சூட்சும வதனத்தில், பாப்தாதா அதிகபட்சம் அன்பான குழந்தைகளின் அன்பு மாலையை உருவாக்கினார். நீங்கள் அனைவரும் அன்பானவர்கள். ஆனால் உங்களை வரிசைக்கிரமமானவர்கள் என்றே கூறுமுடியும். இன்று, பாபா ஒவ்வொரு குழந்தைக்கும் அவர்களின் சிறப்பியல்பிற்கேற்ப இலக்கத்தை உருவாக்கினார். சில குழந்தைகளில் பாபா பல சிறப்பியல்புகளைக் கண்டார். அவர்கள் தந்தைக்குச் சமமானவர்களாகவும், மிகவும் நெருக்கமான இரத்தினங்களாகவும் காணப்பட்டார்கள். சில குழந்தைகள் சில சிறப்பியல்புகளைக் கிரகிப்பதற்காக சிரமப்படுவதையும் பாபா கண்டார். அவர்கள் சிரமப்படுவதைப் பார்க்கும்போது, பாபா அவர்களில் கருணை கொண்டார். ‘அவர்கள் எனது குழந்தைகள். அவ்வாறிருந்தும், அவர்கள் சிரமப்படுகிறார்கள்!’ சரீரமற்றவர் ஆகுவதற்கு முயற்சி செய்வதே, குழந்தைகளின் மகத்தான முயற்சியாக இருப்பதை பாபா கண்டார்.

பாபாவும், தாதாவும் இதைத் தங்களுக்கிடையே கலந்துரையாடினார்கள்: சரீரமற்ற ஆத்மாக்களுக்கு சரீரமற்றவர்கள் ஆகுவதற்கு ஏன் முயற்சி செய்ய வேண்டியுள்ளது? தந்தை பிரம்மா கூறினார்: குழந்தைகள் ஆடைகளை அணிந்தவண்ணம், தமது வேறுபட்ட பாகங்களை 84 பிறவிகளாக நடித்து வருவதனால், அவர்கள் சரீரதாரிகள் ஆகிவிட்டார்கள். தந்தை சிவன் கூறினார்: ஆமாம், அவர்கள் தமது பாகங்களை நடிக்கிறார்கள். ஆனால், இப்போது என்ன நேரம்? நீங்கள் நேரத்தின் விழிப்புணர்விற்கேற்ப இயல்பாகவே உங்களுடைய செயல்களைச் செய்கிறீர்கள். உங்களுக்கு இந்தப் பயிற்சி இருக்கிறதல்லவா? தந்தை கூறினார்: நீங்கள் இப்போது உங்களுடைய பாகங்களை நிறைவு செய்து, வீடு திரும்ப வேண்டும். நீங்கள் நடிக்கும் பாகங்களின் ஆடைகளை உங்களுக்குப் பின்னால் நீங்கள் விட்டுச் செல்ல வேண்டும். வீடு திரும்புவதற்கு, நீங்கள் உங்களுடைய பழைய சரீரங்களைத் துறக்க வேண்டும். உங்களுடைய சுவர்க்க இராச்சியத்திற்குச் செல்வதற்கு, நீங்கள் உங்களுடைய பழைய ஆடைகளைத் துறக்க வேண்டும். இப்போது நீங்கள் வேறு எங்கேயோ செல்ல வேண்டியிருக்கும்போது, உங்களுடைய பழைய சரீரங்களை மறப்பது ஏன் கடினமாக இருக்கிறது? நீங்கள் இப்போது வீடு திரும்ப வேண்டும் என்பதை மறப்பதனாலேயே இது நிகழுகிறது? நீங்கள் அனைவரும் வீடு திரும்புவதற்கு எப்போதும் தயாராக இருக்கிறீர்கள், அல்லவா? அல்லது, இன்னமும் உங்களை ஏதாவது கயிறுகள் கீழே இழுத்துப் பிடித்துக் கொண்டிருக்கின்றனவா? நீங்கள் எப்போதும் தயாரா?

பாப்தாதா சேவை செய்வதற்கு உங்களுக்கு நேரம் வழங்கியிருக்கிறார். நீங்கள் சேவையாளர்கள் என்ற பாகங்களை நடிக்கிறீர்கள். எனவே, நீங்கள் சரீரங்களால் கட்டுப்படவில்லையா என்பதைச் சோதித்துப் பாருங்கள். உங்களுடைய பழைய ஆடைகள் உங்களுக்கு மிகவும் இறுக்கமாக இல்லையே என்பதைச் சோதித்துப் பாருங்கள். உங்களுக்கு இறுக்கமான ஆடைகளில் விருப்பம் இல்லையல்லவா? உங்களுடைய ஆடை மிகவும் இறுக்கமாக இருந்தால், உங்களால் எப்போதும் தயாராக இருக்க முடியாது. பந்தனத்தில் இருந்து விடுபட்டிருந்தல் என்றால், தளர்வான ஆடையைக் கொண்டிருப்பதாகும். இறுக்கமான ஆடையை அல்ல. உங்களுக்குக் கட்டளை கிடைத்ததும், உங்களால் வீடு திரும்பிச் செல்லக்கூடியவாறாக நீங்கள் பந்தனத்தில் இருந்து விடுபட்டவராகவும், யோகியுக்குத் (யோகத்தால் நிரம்பியவர்) ஆகவும் ஆகிவிட்டீர்களா? வேறு எவருக்கும் அன்றி, ஒரேயொரு தந்தைக்கே உரியவராக இருப்பேன் என்று நீங்கள் சத்தியம் செய்திருக்கும்போது, நீங்கள் சகல பந்தனங்களில் இருந்தும் விடுபடவில்லையா? சரீரமற்றவர் ஆகுவதற்கு, குறிப்பாக நான்கு விடயங்களில் கவனம் செலுத்துங்கள்.

1. வெளியுலகிலும், மக்கள் தங்களை மறக்க விரும்பினால், அவர்கள் ஒருவரின் உண்மையான அன்பிலே (பிரீத்) தங்களை மறந்திருப்பார்கள். எனவே, உண்மையான அன்பு உங்களை மறப்பதற்கான இலகுவான வழிமுறையாகும். உலகையும், உங்களுடைய சரீரத்தையும் மறப்பதற்கான வழிமுறை அன்பாகும்.
2. உண்மையான ஒரு நண்பர் (மீத்) உங்களை அனைத்தையும் மறக்கச் செய்வார். இரண்டு நண்பர்கள் சந்திக்கும்போது, அவர்கள் தங்களையும், நேரத்தையும் மறந்துவிடுகிறார்கள்.
3. இதயத்தின் பாடல்கள் (கீத்): ஒருவர் தனது இதயபூர்வமாகப் பாடல்களைப் பாடும்போது, அவர் தன்னையும், காலத்தையும் மறந்து போகிறார்.
4. சரியான வழிமுறை (ரீத்). உங்களுக்குச் சரியான வழிமுறை தெரிந்திருந்தால், சரீரமற்றவர் ஆகுவது மிகவும் இலகுவாக இருக்கும். உங்களுக்கு வழிமுறை தெரியாதபோதே, அது கடினமானதாக இருக்கும். முதலில் அன்பு (பிரீத்). இரண்டாவதாக நண்பர் (மீத்). மூன்றாவதாக பாடல் (கீத்). நான்காவதாக வழிமுறை (ரீத்).

நீங்கள் அனைவரும் இந்த நான்கிலும் அனுபவசாலிகள், அல்லவா? நீங்கள் அன்பை அனுபவம் செய்திருக்கிறீர்கள். நீங்களும் தந்தையும் மட்டுமே. இடையில் மூன்றாவது நபர் கிடையாது. தந்தையைக்

கண்டடைவதெனில், அனைத்தையும் கண்டடைவதாகும். நீங்கள் செய்வதற்கு வேறு என்ன எஞ்சியுள்ளது? இன்றும், பக்தர்கள் கடவுளுக்காக அன்பான பக்திப் பாடல்களைப் பாடுகிறார்கள். அவர்கள் அன்பான பாடல்களைப் பாடுவதில் தங்களை முற்றாக மறந்து போகிறார்கள். எனவே, அன்பின் பொறுப்பை நிறைவேற்றுவார்கள், எவ்வளவு அன்பில் தங்களை மறந்திருப்பார்கள் என்று சிந்தித்துப் பாருங்கள். நீங்கள் இந்த அன்பை அனுபவம் செய்திருக்கிறீர்கள், அல்லவா? நீங்கள் ரத்து செய்த புத்திகளைக் கொண்டவர்களாக இருந்து, அன்பான புத்திகளைக் கொண்டவர்களாக ஆகியிருக்கிறீர்கள், அல்லவா? எனவே, எங்கு கடவுளுக்கான அன்பு இருக்கிறதோ, அங்கு சரீரமற்றவர் ஆகுவதற்கு எவ்வளவு நேரம் எடுக்கும்? அன்பினால் சரீரமற்றவர் ஆகுவதென்பது ஒரு விநாடிக்குரிய விளையாட்டைப் போன்றதாகும். நீங்கள் 'பாபா!' என்று கூறியதும், உங்களுடைய சரீரத்தை மறந்து விடுகிறீர்கள். 'பாபா' என்ற வார்த்தை, பழைய உலகை நீங்கள் மறக்கச் செய்யும் ஆத்ம உணர்வு குண்டாகும். (விளக்குகள் அணைந்தன). விளக்குகள் அணைகின்ற விளையாட்டை எவ்வாறு செய்கின்றன என்பதை நீங்கள் இப்போது பார்க்கிறீர்கள். அதேபோன்று, உங்களுடைய ஆளி, விழிப்புணர்வெனும் ஆளியாகும். நீங்கள் தந்தை என்ற ஆளியைப் போட்டதும், உங்களுடைய சரீரம் மற்றும் சரீர உலகம் என்பவற்றின் விழிப்புணர்வெனும் ஆளியை நிறுத்தி விடுகிறீர்கள். இது ஒரு விநாடிக்குரிய விளையாட்டாகும். 'பாபா' என்று உங்களுடைய உதடுகளால் கூறுவதற்கும் நேரம் எடுக்கும். ஆனால் அவரை உங்களுடைய விழிப்புணர்வில் கொண்டு வருவதற்கு எவ்வளவு நேரம் எடுக்கும்? அன்பிலே திளைத்திருப்பதெனில், இலகுவாக சரீரமற்றவர் ஆகுதல் என்று அர்த்தமாகும்.

அதேபோன்று, உங்களுடைய அதிஉண்மையான நண்பர், மயானத்திற்கு அப்பாலும் உங்களுடன் வருவார். சரீர நண்பர்கள் மயானம் வரை மட்டுமே உங்களுடன் வருவார்கள். எனவே, அவர்களால் துன்பத்தை நீக்குபவர்களாகவும், சந்தோஷத்தை அருள்பவர்களாலும் ஆகமுடியாது. துன்ப வேளையில், அவர்களால் சிறிது உதவி செய்ய முடியும். அவர்களால் சிறிய உதவியை உங்களுக்குச் செய்ய முடியும். ஆனால் அவர்களால் உங்களுடைய துன்பத்தை நீக்க முடியாது. எனவே, நீங்கள் உங்களுடைய உண்மையான நண்பரைக் கண்டடைந்து விட்டீர்கள், அல்லவா? இந்த அழியாத நண்பருடன் சதா அன்பாக இருங்கள். உங்களுடைய சிரமங்கள் அனைத்தும் இந்த அன்பினால் முடிந்துவிடும். அன்பு செய்வது எவ்வாறு என்பதை நீங்கள் அறிந்திருக்கும்போது, ஏன் இன்னமும் சிரமப்படுகிறீர்கள்? சிலவேளைகளில் பாப்தாதா சிறிதளவு வியப்படைகிறார். ஒருவர் சுமையொன்றைச் சுமந்து கொண்டிருக்கும்போது, நீங்கள் அதைக் கீழே இறக்கிவிட்டுச் சௌகரியமாக அமரும்படி அழைத்தாலும், அவரால் அதைச் செய்ய முடியாதிருக்கிறது. அவர் மீண்டும் மீண்டும் தன்னுடைய அந்தச் சுமையை நோக்கியே ஓடுவார். அதன்பின்னர் மூச்சு விட முடியாமல், தன்னை விடுவிக்கும்படி அழுவார். எனவே, சதா உங்களுடைய உண்மையான நண்பரின் அன்பிலே திளைத்திருங்கள். உங்களுடைய சிரமங்கள் அனைத்தும் முடிவிற்கு வந்துவிடும். உங்களுடைய நண்பரிடமிருந்து விலகிச் செல்லாதீர்கள். ஆனால், சதா சகபாடியாகத் தொடர்ந்து முன்னேறுங்கள்.

அதேபோன்று, நீங்கள் பாப்தாதாவிடமிருந்து பெற்ற நற்குணங்களின் பாடல்களைத் தொடர்ந்து பாடுங்கள். உங்களுடையதும், தந்தையினுடையதுமான பல புகழ்ச்சிப் பாடல்கள் உள்ளன. இந்தப் பாடல்களின் சங்கீதம் இயல்பாகவே ஒலிக்கும். எந்தளவிற்கு அதிகமாக நற்குணங்களின் புகழ்ச்சிப் பாடல்களை நீங்கள் பாடுகிறீர்களோ, அந்தளவிற்கு அதிகமான சந்தோஷ சங்கீதம் இயல்பாகவே ஒலிக்கும். இந்தப் பாடல்கள் இங்கு வந்திருக்கிறார்கள். (பரத் வியாஸ் மற்றும் அவருடைய நிறுவன உறுப்பினர்களும் மதுவனத்திற்கு வந்திருந்தார்கள்) உங்களுடைய இசை சற்று வித்தியாசமானது. இதுவே சந்தோஷ சங்கீதம் ஆகும். இது ஒருபோதும் பழுதடையாது. நீங்கள் ஒருபோதும் இதைத் திருத்த வேண்டியதில்லை. எனவே, சதா இத்தகைய பாடல்களைப் பாடுங்கள். நீங்கள் அனைவரும் இந்தப் பாடல்களை எவ்வாறு பாடுவது என்பதை அறிவீர்கள், அல்லவா? சதா இந்தப் பாடல்களைப் பாடுங்கள். நீங்கள் இலகுவாக சரீரமற்றவர் ஆகுவீர்கள். வழிமுறையே எஞ்சியுள்ளது. சரியான வழிமுறை, ஒரு விநாடிக்குரிய விடயம் ஆகும். 'நான் ஒரு சரீரமற்ற ஆத்மா' என்பதே சரீரமற்றவர் ஆகுவதற்காக உபயோகிக்க வேண்டிய அனைத்திலும் இலகுவான வழிமுறை ஆகும். இது இலகுவானதல்லவா? சிரமமான எதனையும் இலகுவாக்குகிறார் என்பதே தந்தையின் புகழ் ஆகும். அதேபோன்று, குழந்தைகளான நீங்களும் சிரமமான எதனையும் இலகுவானதாக்க வேண்டும். நீங்கள் உலகிலுள்ள கஷ்டமான விடயங்களை இலகுவானது ஆக்குகின்றவர்கள். அவ்வாறாயின், நீங்கள் எதையும் சிரமமாக உணர்வது எவ்வாறு சாத்தியமாகும்? எனவே, நீங்கள் அனைவரும் எப்போதும் இலகு யோகிகளாக இருங்கள்.

சங்கமயுக பிராமணர்களான நீங்கள், 'சிரமம்' அல்லது 'கடினம்' என்ற வார்த்தைகளைக் கூறவோ அல்லது சிந்திக்கவோ வேண்டாம். இந்த வார்த்தைகளை உங்களுடைய உதடுகளிலோ அல்லது எண்ணங்களிலோ வருவதற்கு ஒருபோதும் அனுமதிக்காதீர்கள். எனவே, இந்த வருடம் நீங்கள் செலுத்த வேண்டிய விசேடமான கவனம் யாதெனில், 'எப்போதும் இலகு யோகியாக இருப்பேன்' என்பதாகும். தந்தை குழந்தைகளான உங்களிடம் கருணை கொள்வதைப் போன்று, உங்களில் கருணை கொள்ளுங்கள். அத்துடன் அனைவரிடமும் கருணை கொண்டவர் ஆகுங்கள். 'கருணைநிறைந்தவர்' என்ற பட்டம் உங்கள் அனைவருக்கும் பொருந்தும், அல்லவா? உங்களுடைய பட்டம் உங்களுக்கு

நினைவிருக்கிறதா? எவ்வாறாயினும், சிலவேளைகளில், கருணைநிறைந்தவர் ஆகுவதற்குப் பதிலாக, நீங்கள் சிறியதொரு தவறைச் செய்து விடுகிறீர்கள். கருணைநிறைந்த உணர்வுகளைக் கொண்டிருப்பதற்குப் பதிலாக, சுய முக்கியத்துவத்திற்குரிய உணர்வுகளைக் கொண்டிருக்கிறீர்கள். அப்போது கருணையை நீங்கள் மறந்துவிடுகிறீர்கள். உங்களில் சிலர் சுய முக்கியத்துவத்தைக் கொண்டிருக்கிறீர்கள். ஏனையோர் சுய சந்தேகத்தைக் கொண்டிருக்கிறீர்கள். ‘என்னால் அந்த ஸ்திதியை அடைய முடியுமோ இல்லையோ எனக்குத் தெரியாது. இது சரியான பாதையா இல்லையா?’ என்று நீங்கள் நினைக்கிறீர்கள். இந்த முறையில், உங்களுக்குள் பல வகையான சுயசந்தேகங்கள் தோன்றுகின்றன. நீங்கள் சிலவேளைகளில் இந்த ஞானத்தையும் சந்தேகிக்கிறீர்கள். இதனாலேயே, உங்களுடைய கருணை உணர்வுகள் மாறுகின்றன. உங்களுக்குப் புரிகிறதா? மனவிரக்தி அடையாதீர்கள். ஆனால் சதா பாபாவின் இதய சிம்மாசனத்தில் அமர்ந்திருங்கள். எனவே, நீங்கள் இந்த வருடம் என்ன செய்ய வேண்டும் என்பதைப் புரிந்து கொண்டீர்களா? இந்த வருடத்திற்காக பாபா உங்களுக்கு வழங்கும் வீட்டு வேலை இதுவே ஆகும்: இலகு யோகிகள் ஆகுங்கள். கருணைநிறைந்தவராகி, இதய சிம்மாசனத்தில் அமர்ந்திருங்கள். தினமும் அமிர்தவேளையில், பாக்கியத்தை அருள்பவரான தந்தை, இத்தகைய கீழ்ப்படிவுள்ள குழந்தைகளின் நெற்றிகளில் வெற்றித் திலகத்தை இடுவார். கடவுளே வந்து பக்தர்களின் நெற்றிகளில் திலகம் இட்டதால் திலகத்திற்குப் புகழ் உள்ளது. எனவே, இந்த வருடம், தந்தையே யாத்திரை ஸ்தலங்களாக விளங்கும் தனது கீழ்ப்படிவுள்ள குழந்தைகளின் சேவைஸ்தலங்களுக்குச் சென்று அவர்களுக்கு வெற்றித் திலகத்தை அணிவிப்பார். எவ்வாறாயினும், தந்தை தினமும் இந்த இடங்களுக்குச் சுற்றுலா செல்கிறார். அந்த வேளையில் குழந்தைகளான நீங்கள் தூங்கிக் கொண்டிருந்தால், அது உங்களுடைய தவறாகும்!

தீபாவளி வேளையில், பக்தர்கள் எங்கும் ஒளித் தீபங்களை ஏற்றி வைப்பார்கள். அவர்கள் அனைத்தையும் சுத்தம் செய்து, இலக்ஷ்மியை வரவேற்பார்கள். அங்கு சுத்தமும், ஒளியும், வரவேற்பும் இருக்கும். அவர்கள் இலக்ஷ்மியை வரவேற்கிறார்கள். ஆனால் இது இலக்ஷ்மியைப் படைத்தவரை வரவேற்பதாகும். உங்களுடைய ஒளியை நீங்கள் ஏற்றி வைத்தால் மட்டுமே தந்தை வருவார். பலர் விழித்தெழுகிறார்கள். ஆனால் மீண்டும் தூங்கி விடுகிறார்கள். அவர்களுக்கு ஒலி கேட்டாலும், மீண்டும் அவர்கள் கவனக்குறைவு என்ற தூக்கத்திற்குள் ஆழ்ந்து விடுகிறார்கள். சத்தியயுகத்தில், தங்கத்தைத் தவிர வேறு எதுவும் இருக்காது. அங்கு இரட்டை ‘சோனா’ (தூக்கமும், தங்கமும்) காணப்படும். எனவே, இப்போது ஒளியேற்றப்பட்ட விளக்கு ஆகுங்கள். இப்போது தூங்குகின்ற சம்ஸ்காரத்தைக் கொண்டிருந்தால், நீங்கள் அங்கு தங்கத்தைப் பெறுவீர்கள் என்று நினைக்கிறீர்களா? இப்போது விழித்திருப்பவர்களாலேயே, அங்கு தங்கத்தைப் பெற முடியும். இது விநாசத்திற்கான நேரம் என்பதை நீங்கள் மறப்பதனாலேயே, கவனக்குறைவு என்ற நித்திரையில் நீங்கள் ஆழ்ந்து விடுகிறீர்கள். உங்களுடைய பக்தர்களின் அழைப்பைச் செவிமடுங்கள். துன்பத்தை அனுபவிப்பவர்களின் துயரக் குரலைச் செவிமடுங்கள். தாகத்துடன் இருக்கும் ஆத்மாக்களின் பிரார்த்தனைகளைச் செவிமடுங்கள். நீங்கள் ஒருபோதும் தூங்க மாடீர்கள்! எனவே, இந்த வருடம், கவனக்குறைவு என்ற எந்தவிதமான பழக்கத்தையும் விட்டுவிடுங்கள். அப்போது மட்டுமே, உங்களுடைய பக்தர்கள், உங்களுடைய உயிர்வாழும் ரூபங்களின் விக்கிரகங்களின் தெளிவான காட்சியைப் பெறுவார்கள். எனவே, இந்த வருடம், உங்களுடைய நடைமுறை ரூபங்களின் காட்சிகளை உங்களுடைய பக்தர்களுக்கு வழங்குங்கள். இதுவே உலகை ஆளுபவர்களாக ஆகுவதற்கான வழிமுறை ஆகும்.

சதா அன்பின் பொறுப்பை நிறைவேற்றுவார்களுக்கும், சதா உண்மையான நண்பருடன் இருப்பவர்களுக்கும், சதா பேறுகளினதும், நற்குணங்களினதும் புகழ்ச்சிப் பாடல்களைப் பாடுபவர்களுக்கும், ஒரு விநாடியில் சரியான வழிமுறையை அறிந்து கொள்வதன் மூலம் இலகு யோகிகள் ஆகுபவர்களுக்கும், சதா கருணைநிறைந்தவர்கள் ஆகுபவர்களுக்கும், சதா இலகுவானவற்றைச் சிரமமானதாக்குபவர்களுக்கும், சதா தூக்கத்தை வென்று, உலகை ஆளுபவர்கள் ஆகுபவர்களுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

பாப்தாதா மதுவன வாசிகளைச் சந்திக்கிறார் 09/02/80

இன்று, பாபா குறிப்பாக மதுவனத்தில் வசிக்கும் பாக்கியசாலி ஆத்மாக்களான உங்களைச் சந்திப்பதற்காக வந்திருக்கிறார். இன்றும், பக்தர்களும், பிராமணர்களும் மதுவனவாசிகளின் புகழைப் பாடுகிறார்கள். ஏனெனில், மதுவன பூமியின் மகத்தான புகழ், இயல்பாகவே அங்கு வாழும் மக்களின் மகத்தான புகழாகவும் ஆகுகிறது. நாடகத்திற்கேற்ப, மதுவனவாசிகளான நீங்கள் அனைத்தையும் செய்வதற்கான விசேடமான வாய்ப்பினைப் பெறுகிறீர்கள். மதுவனம் பாப்தாதாவின் தெய்வீகச் செயல்களின் பூமியாகும். அவர் செயல்களைச் செய்த இடம் அதுவாகும். ஓர் இடம் ஒருவரின் ஸ்திதியில் ஆதிக்கம் செலுத்துவதைப் போன்று, மதுவனம் உங்களுடைய ஸ்திதியில் மகத்துவத்தை ஏற்படுத்தி, உங்களைத் தீவிர முயற்சியாளர் ஆக்குகிறது. எனவே, மதுவனத்தைச் சார்ந்தவர்களுக்கு விசேடமான வாய்ப்பு வழங்கப்படுகிறது. மதுவனமே பிரதான நிலையமாகும். அங்கு உங்களால் உங்களுடைய மனதைச் சக்திவாய்ந்தாக ஆக்கி, உலக உபகாரி என்ற மனப்பாங்கை வளர்த்து, முழு உலகிற்கும் சேவை செய்ய முடியும். விருந்தினருக்கு உங்களுடைய எண்ணங்களாலும், வார்த்தைகளாலும்,

செயல்களாலும் சேவை செய்வதைப் போன்று, மதுவனவாசிகளான நீங்களும் அந்தச் சூழலை ஆன்மீகமானதாகவும், தேவதைக்குரியதாகவும் ஆக்குவதற்கான விசேடமான வாய்ப்பினைப் பெறுகிறீர்கள். ஏனைய ஆத்மாக்கள் மதுவனவாசிகளான உங்களைப் பார்க்கும்போது, அவர்கள் அனைவரும் உங்களைப் பின்பற்றுவதற்கு இலகுவாகக் கற்றுக் கொள்கிறார்கள். மதுவனம் எல்லையற்றதாக இருப்பதைப் போன்று, மதுவனவாசிகளான நீங்களும் எல்லையற்ற சேவை செய்வதற்கான வாய்ப்பினைப் பெறுகிறீர்கள். கர்ம விதிகளுக்கேற்ப, ஆத்மாக்கள் அனைவரும் தாங்கள் செய்யும் செயல்களின் பலனை நிச்சயமாகப் பெறுகிறார்கள். எவ்வாறாயினும், மதுவனத்திற்கு எத்தனை ஆத்மாக்கள் வந்து, சேவையைப் பெற்று, மிகவும் சந்தோஷமாகவும் திருப்தியுடனும் செல்கிறார்களோ, அந்த ஆத்மாக்கள் அனைவரினதும் அந்தத் திருப்தியின் பங்கினை, விருந்தினரைப் பராமரித்த மதுவனவாசிகள் பெறுகிறார்கள். வீட்டில் இருந்தவண்ணம் சேவையைச் செய்வதனால் உங்களால் ஒரு பங்கினைப் பெற முடியுமாயின், உங்களுக்கு ஒரு சிறப்பியல்பு உள்ளது. மதுவனவாசிகள் உடனடிப் பலனைப் பெறுகின்ற சிறப்பியல்பைப் பெறுகிறார்கள். உண்மையில், நீங்கள் உங்களுடைய சொந்த வெகுமதியை உருவாக்கிக் கொள்கிறீர்கள். மதுவனவாசிகளான நீங்கள் இன்னுமொரு விசேட உயர்த்தியைப் பெறுகிறீர்கள். நீங்கள் பாப்தாதாவிடமிருந்து பராமரிப்பைப் பெறுகிறீர்கள். அத்துடன் நீங்கள் பௌதீகமான கருவிகளாக விளங்கும் மேன்மையான ஆத்மாக்களின் பராமரிப்பையும் பெறுகிறீர்கள். உங்களுக்கு இரட்டைப் பராமரிப்பு என்ற உயர்த்தி வழங்கப்படுகிறது. உங்களுக்கு எப்போதும் தயாராக இருக்கும் அனைத்துமே வழங்கப்படுகின்றன. மகத்தான பாக்கியசாலிகளான நீங்கள் உங்களுடைய மேன்மையான பாக்கியத்தை உணர்ந்து, கருவிகளாகச் சேவை செய்கிறீர்களா? நீங்கள் அனைவரும் நல்ல முயற்சியைச் செய்திருக்கிறீர்கள். உங்களுடைய சரீரங்களையும், மனங்களையும், உங்களுடைய சக்திகளின் பொக்கிஷங்களையும் இரவு பகலாக உபயோகித்த குழந்தைகள் அனைவருக்கும் பாப்தாதா பாராட்டுத் தெரிவிக்கிறார். எதையாவது துறப்பவர்கள், இயல்பாகவே சந்தோஷத்தின் வடிவில் பாக்கியத்தைப் பெற்று, அந்தக் கணத்திலேயே இலேசான தன்மையை அனுபவம் செய்கிறார்கள். இந்தப் பெறுபேற்றின் அடிப்படையில், நீங்கள் ஒவ்வொருவரும், நீங்கள் எவ்வளவு தியாகத்தைச் செய்திருக்கிறீர்கள் என்பதையும், உங்களுடைய நோக்கங்கள் எவ்வளவிற்கு சுயநலமற்றதாக இருக்கின்றது – கருவியாக இருக்கும் உணர்வினைக் கொண்டிருக்கிறீர்களா அல்லது ஏனைய நோக்கங்களும் அதில் கலந்துள்ளதா என்பதையும் சோதித்துப் பாருங்கள். உங்களைச் சோதித்து, மாற்றிக் கொள்வதே, உங்களுடைய ஸ்திதியை உயர்த்துவதற்கு நீங்கள் செய்ய வேண்டிய விசேடமான முயற்சி ஆகும்.

இரண்டாவதாக, நீங்கள் ஒவ்வொருவரும் குறிப்பாக எல்லா வேளைக்குமாக ஒரு விசேட நற்குணத்தைக் கிரகித்துக் கொள்ள வேண்டும். அப்போது, அது உங்களுடைய ஆதியான நற்குணம் ஆகும். இந்த நற்குணம் உங்களுடைய இயல்பான நற்குணம் ஆகும்போது, நீங்கள் எந்தவிதமான முயற்சியும் செய்ய வேண்டியிருக்காது. அது உங்களுடைய இயல்பான வாழ்க்கையின் பாகம் ஆகும். இந்த விசேடமான நற்குணம், வேறு ஒருவரின் பலவீனங்களைக் கிரகிப்பதற்கோ அல்லது பேசுவதற்கோ அல்ல. அதைப் பற்றிப் பேசுதல் ஒரு சூழலை உருவாக்கும். ஒருவர் இன்னொருவரின் பலவீனத்தைப் பற்றி உங்களிடம் பேசுவதற்கு வந்தால், நல்லாசிகளுடன் அங்கிருந்து அப்பால் செல்லுங்கள். “எதையும் எனக்குக் கூறும்படி நான் அவரைக் கேட்கவில்லை. ஆனால் எனக்குக் கூறியதை நான் கேட்டுக் கொண்டிருந்தேன்” என்று பின்னர் கூறாதீர்கள். அவ்வாறாயின், நீங்கள் அவர் கூறுவதைக் கேட்டுக் கொண்டிருந்தீர்கள்! இன்னொருவரைப் பற்றிப் பேசுபவர்கள், ஒரு கணக்கை உருவாக்கிக் கொள்கிறார்கள். அதேபோன்று, அந்த நபரைப் பற்றிப் பேசுபவர்கள் கூறுவதை நீங்கள் செவிமடுத்தால், நீங்களும் ஒரு கணக்கை உருவாக்கிக் கொள்கிறீர்கள்: சதவீதம் வேறுபட்டதாக இருந்தாலும், ஒரு கணக்கு உருவாக்கப்படுகிறது. வீணான எண்ணங்களைக் கொண்டிராதீர்கள். பலவீனங்களைப் பற்றிப் பேசாதீர்கள். உங்களுடைய கருணை நிறைந்த இதயத்தால் கடந்தகால விடயங்களை ஏற்றுக் கொள்ளுங்கள். உங்களுடைய நல்லாசிகளால், அனைத்தையும் ஏற்றுக் கொண்டு, அந்த ஆத்மாவிற்கு உங்களுடைய மனதால் தொடர்ந்து சேவை செய்யுங்கள். பஞ்ச பூதங்களிடமும் நீங்கள் நல்லாசிகளைக் கொண்டிருக்கிறீர்கள். எனவே, இங்கு, இது பிராமண ஆத்மாக்களுடன் ஒத்துழைக்கும் விடயமாகும். ஒருவர் தனது சம்ஸ்காரங்களினால், தவறான எதையாவது பேசினால், செய்தால் அல்லது செவிமடுத்தால், உங்களால் அந்த ஆத்மாவை மாற்ற முடியும். ஒன்றில் இருந்து இரண்டாகவும், இரண்டிலிருந்து மூன்றாகவும் பரவச் செய்வதன் மூலம் வீணானவற்றின் மாலையை நீங்கள் உருவாக்காமல் இருப்பதை உறுதிப்படுத்திக் கொள்ளுங்கள். இந்த நற்குணத்தைக் கிரகியுங்கள். இத்தகைய விடயங்களை எவருடனும் பேசாதீர்கள். அல்லது எவராவது இத்தகைய விடயங்களைப் பேசும்போது, அவற்றைச் செவிமடுக்காதீர்கள். ஆனால் அனைத்தையும் ஏற்றுக் கொள்ளுங்கள். உங்களுடைய எண்ணங்களாலும், வார்த்தைகளாலும் சேவை செய்வதன் மூலம் ஒத்துழைத்து, மற்றவர்களை முன்னேற்றுங்கள். ஒருவருக்கு ஒரு நண்பர் இருக்கும்போது, அந்த நண்பருக்கு வேறொரு நண்பர் இருப்பார். இந்த இரண்டாவது நண்பருக்கு இன்னுமொரு மூன்றாவது நண்பர் இருப்பார். இதுவே நிகழுகிறது. இந்த முறையில், வீணான விடயங்களின் மாலை பெரிதாகி, நானா திசைகளிலும் பரவுகிறது. எனவே, இவற்றைச் செய்யாமல் இருப்பதில் கவனம் செலுத்துங்கள். அச்சா.

மதுவனத்திலுள்ள பாண்டவர்களின் ஒற்றுமை மிகவும் விசேடமானது. பருவகாலம் முழுவதும் எந்தவிதமான தடைகளும் இன்றிச் சென்றது. எனவே, தடைகளில் இருந்து விடுபட்டிருக்கும்

ஆசீர்வாதத்தை நீங்கள் பெற்றிருக்கிறீர்கள். நீங்கள் அனைவரும் வெற்றிநிறைந்த சேவை என்ற பாடத்தில் சித்தி எய்தியிருக்கிறீர்கள். நீங்கள் சேவை செய்யவில்லை. ஆனால் அதன் பலனைப் பெறுகிறீர்கள். பிராமணக் குடும்பம் முழுவதிடமிருந்தும் ஆசீர்வாதங்களுக்கான உரிமையைப் பெறுதல் சேவை செய்வதா அல்லது பலனைப் பெறுவதா? அச்சா.

ஆசீர்வாதம்: நீங்கள் உங்களுடைய தடைகளில் இருந்து விடுபட்ட ஸ்திதியின் மூலம், உங்களுடைய அத்திவாரத்தைப் பலம்வாய்ந்தாக்கி, திறமைச்சித்தி எய்துவீர்களாக. நீண்ட காலத்திற்குத் தடைகளில் இருந்து விடுபட்டிருப்பதை அனுபவம் செய்யும் குழந்தைகளின் அத்திவாரம் பலம்வாய்ந்ததாக இருப்பதனால், அவர்கள் தாங்களும் சக்திசாலிகளாக இருப்பதுடன், மற்றவர்களையும் சக்திசாலிகள் ஆக்குகிறார்கள். சக்திசாலியாகவும், நீண்ட காலத்திற்கு தடைகளில் இருந்து விடுபட்டவராகவும் இருக்கும் ஓர் ஆத்மா, இறுதியிலும் தடைகளில் இருந்து விடுபட்டிருப்பதுடன், திறமைச்சித்தி எய்தி, முதல் பிரிவில் ஒருவர் ஆகுவார். எனவே, எப்போதும் இந்த இலக்கைக் கொண்டிருங்கள்: நான் நிச்சயமாக நீண்ட காலத்திற்குத் தடைகளில் இருந்து விடுபட்டிருக்கும் ஸ்திதியை அனுபவம் செய்வேன்.

சுலோகம்:

சதா சகல ஆத்மாக்களையும் ஈடேற்றுகங்கள். அதாவது, அவர்களுக்காக நல்லாசிகளைக் கொண்டிருங்கள். நீங்கள் இயல்பாகவே ஆசீர்வாதங்களைப் பெறுவீர்கள்.

ஓம் சாந்தி